

# Regional Urdu Text Bulletin, Chatrapati Sambhajnagar

4

Date: 29 April-2024

Time: 09:00-09:10 am

آکاشوانی چھترپتی سمجھاجی نگر

علاقائی خبریں

تاریخ: ۲۹ اپریل ۲۰۲۳ء

وقت: ۹:۱۰-۹:۰۰

\*\*\*\*\*

.....: سرخیاں

پیش ہے خاص خبروں کی سرخیاں:

- ☆ پارلیمانی انتخابات کے چھٹے مرحلے کا نوٹیفکیشن جاری؛ چوتھے مرحلے کے انتخابات کیلئے درخواستیں واپس لینے کا آج آخری دن۔
- ☆ تیسرے مرحلے کے چناؤ کیلئے سیاسی جماعتوں کے جلسوں اور قائدین کے دوروں میں اضافے سے تشہیری مہم عروج پر۔
- ☆ بیڑ ضلع کے مانجربا تعلقے میں 16 سالہ دو شیزہ کی شادی روکنے میں انتظامیہ کو کامیابی۔
- ☆ اور۔۔۔ تیر اندازی کے عالمی کپ مقابلوں کے ریکورڈز میں ہندوستانی مردوں کی شاندار کارکردگی؛ مقابلوں میں پانچ طلائی، دو نقرئی اور ایک کانسی کے تمغے جیتے۔

\*\*\*\*\*

اب خبریں تفصیل سے:

پارلیمنٹ کے عام انتخابات کے چھٹے مرحلے کے انتخابی عمل کا نوٹیفکیشن آج جاری کر دیا گیا۔ اس مرحلے میں دہلی، ہریانہ، اتر پردیش، بہار، مغربی بنگال، اڈیسہ اور جھارکھنڈ ریاستوں کی 57 لوک سبھانشتوں پر چناؤ ہوگا۔ اس مرحلے کیلئے 6 مئی تک امیدواری عریضے داخل کیے جاسکیں گے اور 25 مئی کو رائے دہی کی جائے گی۔

\*\*\*\*\*

چوتھے مرحلے کے انتخابی عمل کے تحت کاغذات نامزدگی واپس لینے کا آج آخری دن ہے۔ اس مرحلے میں مراٹھواڑہ کے جالندہ، بیڑ اور اورنگ آباد پارلیمانی حلقوں میں آئندہ 13 مئی کو چناؤ ہوگا۔ گذشتہ جمعہ کو کاغذات نامزدگی کی چھان بین میں اورنگ آباد پارلیمانی حلقے میں 44، جالندہ حلقے میں 35، اور بیڑ انتخابی حلقے میں 55 امیدواری پرچے درست قرار پائے تھے۔ اسی طرح اس مرحلے میں جلاکوں لوک سبھا حلقے میں 20، راویر 29، نندور بار 16، ماوڑ 35، پونے 42، شرور 35، احمد نگر 36، اور شرڈی لوک سبھا حلقہ انتخاب میں 22 امیدواروں کے کاغذات نامزدگی درست قرار دیئے گئے تھے۔ آج امیدواری عریضے واپس لینے کی مہلت ختم ہونے کے بعد ان تمام انتخابی حلقوں میں مقابلے کی تصویر صاف ہو جائیگی۔

\*\*\*\*\*

لوک سبھا انتخابات کے تیسرے مرحلے میں 7 مئی کو رائے دہی کی جائے گی اور اس کیلئے آئندہ اتوار پانچ مئی تک سیاسی پارٹیاں اور امیدوار تشہیر کر سکیں گے۔ اس مرحلے میں سبھی انتخابی حلقوں میں سیاسی جماعتوں کی جانب سے ایک دوسرے کیخلاف الزامات کا سلسلہ عروج پر پہنچ چکا ہے۔ مہایوتی کے امیدواروں کیلئے بی جے پی رہنما زیندر مودی آج اور کل مہاراشٹر کا دورہ کریں گے۔ بی جے پی کے ریاستی صدر چندر شیکھر باونکولے نے اس کی اطلاع دی۔ اس دوران زیندر مودی آج شولا پور، کراڑ اور پونے میں، جبکہ کل ماٹشیرس، عثمان آباد اور لاتور میں جلسہ عام سے خطاب کریں گے۔

دریں اثنا اتور کے برلے فارم پر زیندر مودی کے مجوزہ جلسہ عام کے پیش نظر ٹریفک کے نظام میں تبدیلی کی گئی ہے۔ جلسہ گاہ کی جانب آنے و الی مال بردار گاڑیوں سمیت دیگر تمام گاڑیوں کو کل دوپہر بارہ بجے تا شام پانچ بجے تک متبادل راستوں کا استعمال کرنے کی ہدایت ضلع کلکٹر ورشاٹھا کرگھوگے نے دی ہے۔

دھاراشیو کے تیرنا انجینئرنگ کالج سے متصل 125 ایکڑ وسیع و عریض رقبے پر بھی زیندر مودی کے جلسہ عام کا انعقاد کیا جائے گا۔

\*\*\*\*\*

دریں اثنا راشٹروادی کانگریس شرد چندر پوار گروپ کے سربراہ شرد پوار نے کہا ہے کہ زیندر مودی کی سربراہی والی مرکزی حکومت کسانوں کی زرعی پیداوار کے ساتھ انصاف نہیں کر رہی ہے۔ وہ کل احمد نگر ضلع کے شیوگاؤں میں مہا وکاس آگھاڑی کے امیدوار نیش لنگے کے تشہیری جلسے سے خطاب کر رہے تھے۔ زیندر مودی کو پارلیمانی جمہوریت پر بھروسہ نہ ہونے کا الزام بھی اس موقع پر پوار نے عائد کیا۔

\*\*\*\*\*

رتناگری۔ سندھو ڈرگ انتخابی حلقے سے مہا وکاس آگھاڑی کے امیدوار اور شیو سینا اڈھو باڑا صاحب ٹھا کرے پارٹی کے رہنما موجودہ رکن پارلیمان و نایک راوت کی تشہیر کیلئے پارٹی سربراہ اڈھو ٹھا کرے نے کل رتناگری میں ایک جلسہ عام سے خطاب کیا۔ اپنے خطاب میں انھوں نے وزیر اعظم زیندر مودی، امیت شاہ سمیت بی جے پی قائدین کو سخت تنقید کا نشانہ بنایا۔

\*\*\*\*\*

عثمان آباد لوک سبھا حلقے سے مہایوتی کی امیدوار آرچنا پائل کے حق میں بی جے پی قائد یویندر پھرنوئیس نے کل بارشی میں ایک اجتماع عام سے خطاب کیا۔ اس دوران کانگریس کے سابق صدر بلدیہ مدھو کرتاؤڑے سمیت سابق کارپوریٹور اور یوتھ کانگریس کے سابق ضلع صدر درشن کوڑگے نے بی جے پی میں شمولیت اختیار کر لی۔

ماڈھالوک سبھا حلقے سے مہایوتی کے امیدوار رنجیت سنگھ نایک نمباڑکری کی تشہیر کیلئے بھی پھرنوئیس نے کل شولا پورا انتخابی حلقے میں ایک جلسہ عام سے خطاب کیا۔

\*\*\*\*\*

سابق ریاستی وزیر اور کانگریس قائد امیت دیشکھ کی موجودگی میں کل لاٹور ضلع کے رینا پور تعلقے کے پوہرے گاؤں میں لاٹور پارلیمانی حلقے سے مہا وکاس آگھاڑی کے امیدوار ڈاکٹر شیواجی کوڑگے کی تشہیر کے لئے ایک جلسہ عام منعقد کیا گیا۔ اس موقع پر امیت دیشکھ نے زرعی پیداوار کو سوامی ناتھن کمیشن کی سفارشات کے تحت ضمانتی نرخ دینے، منریگا کے تحت مزدوروں کی اجرت میں اضافے سمیت دیگر موضوعات پر خطاب کیا۔

\*\*\*\*\*

بیڑ پارلیمانی حلقے سے مہا وکاس آگھاڑی کے امیدوار بجرنگ سونو نے سمیت راشٹروادی کانگریس شرد چندر پوار پارٹی کے رہنما اور رکن اسمبلی سندھ شرساگر نے کل بیڑ ضلع کے مختلف مقامات پر مذہبی اجتماعات میں شریک رہ کر رائے دہندگان سے ملاقات کی اور ان سے تبادلہ خیال کیا۔

\*\*\*\*\*

شیو سینا اڈھو باڑا صاحب ٹھا کرے پارٹی کے رہنما اور قانون ساز کونسل میں حزب اختلاف کے قائد امبا داس دانوے نے کل اورنگ آباد لوک سبھا حلقے سے مہا وکاس آگھاڑی کے امیدوار چندر کانت کھیرے کی تشہیری مہم کے تحت ویجا پور علاقے میں مختلف دیہاتوں کے ساکنان سے ملاقاتیں کیں اور ان کے مسائل سے آگاہی حاصل کی۔

\*\*\*\*\*

بیڑ ضلع کے مانجر سبھا تعلقے میں ایک 16 سالہ دو شیزہ کی شادی روکنے میں انتظامیہ کو کامیابی حاصل ہوئی۔ اس شادی سے متعلق بیڑ چائلڈ ہیڈلپ لائن کو موصولہ معلومات کی بنیاد پر دہن کی عمر سے متعلق حقائق کی جانکاری حاصل کرنے کے بعد فی الفور کارروائی کرتے ہوئے اس کمسنی کی شادی کو روکنے کی اطلاع ہمارے نمائندے نے دی ہے۔

\*\*\*\*\*

85 سال سے زائد عمر کے رائے دہندگان اور معذور رائے دہندگان کو انتخابی کمیشن نے گھر بیٹھے حق رائے دہی کی ادائیگی کی سہولت فراہم کی ہے۔ چھترپتی سمبھاجی نگر ضلع میں ایک ہزار 384 رائے دہندگان نے گھر بیٹھے رائے دہی کا متبادل اپنایا ہے۔ اس انتخابی عمل کی انجام دہی کیلئے مقررہ ملازمین، فوٹو گرافر پولیس ملازمین، کوگاڑی کے روٹ میپ کے مطابق رائے دہندگان کے گھر جا کر ووٹ حاصل کرنے اور مقررہ معیاد میں انتخابی عمل مکمل کر کے اس کی رپورٹ انتظامیہ کو پیش کرنے کی ہدایت ضلع کلکٹر دلیپ سوامی نے دی ہے۔

\*\*\*\*\*

انتخابی کمیشن کے انسپکٹر راجیش کمار نے کل چھترپتی سمبھاجی نگر ضلع کے پٹھن، پھلمبری اور سلوڑ اسمبلی حلقوں میں انتخابی تیاریوں کا جائزہ لیا۔ ضلع کے تینوں اسمبلی حلقوں کو جانہ پارلیمانی حلقے سے جوڑا گیا ہے۔ اس جائزاتی اجلاس میں نائب انتخابی افسر دیویندر کٹکے نے تیاریوں سے متعلق معلومات فراہم کیں۔

\*\*\*\*\*

بیڑ پارلیمانی حلقے میں رائے دہندگان میں بیداری کی غرض سے کل سائیکل ریلی نکالی گئی۔ اس سائیکل ریلی میں ضلع انتخابی افسر دیوید پادھوڑ منڈے کے ساتھ سائیکل اسوسی ایشن کے اراکین اور بیڑ شہر کی عوام نے حصہ لیا۔ ضلع کے امبہ جوگائی، پرلی اور ماجل گاؤں سمیت مختلف مقامات پر رائے دہندگان کی بیداری کیلئے سائیکل ریلیوں کا انعقاد کیا گیا۔

\*\*\*\*\*

چین کے شنگھائی میں جاری تیراندازی کے عالمی کپ مقابلوں میں بھارتی مردوں کی ریکروڈیم نے سونے کا تمغہ اپنے نام کیا۔ دھیرج بوتاد پورا ترون دیپ رائے اور پروین جاھوکی ٹیم نے کل فائنل مقابلے میں جنوبی کوریا کو شکست سے دوچار کیا۔ اسی طرح دیپیکا کمار نے خواتین کے ریکروڈیم کے انفرادی مقابلے میں چاندی کا تمغہ حاصل کیا۔ اس ٹورنامنٹ میں بھارت نے اب تک گل آٹھ تمغے جیتے ہیں، جن میں پانچ طلائی، دو نقرئی اور ایک کانسے کا تمغہ شامل ہے۔

\*\*\*\*\*

بنگلہ دیش کے سلہٹ میں بھارت اور بنگلہ دیش کی خواتین کرکٹ ٹیموں کے مابین کھیلے گئے پہلے ٹی ٹوئنٹی مقابلے میں بھارت نے 44 رنوں سے جیت حاصل کر لی۔ بھارتی ٹیم نے مقررہ 20 اووروں میں سات وکٹوں کے نقصان پر 145 رنز بنائے، جبکہ بنگلہ دیش کی ٹیم مقررہ اووروں میں آٹھ وکٹوں کے نقصان پر 101 رنز ہی بنا سکی۔ پانچ میچوں کی سیریز کا دوسرا میچ کل کھیلا جائے گا۔

\*\*\*\*\*

انڈین پریمیر لیگ (IPL) کرکٹ ٹورنامنٹ میں کل احمد آباد میں کھیلے گئے مقابلے میں رائل چیلنجرز بنگلور نے گجرات ٹائٹنز کو آٹھ وکٹوں سے شکست دے دی۔ دیگر ایک مقابلے میں چنئی سپر کنگز نے سن رائزرز حیدرآباد کو 78 رنوں سے شکست دی۔ چنئی کی جانب سے دیئے گئے 213 رنوں کے ہدف کا تعاقب کرتے ہوئے حیدرآباد کی پوری ٹیم صرف 134 رنوں پر ہی آؤٹ ہو گئی۔

\*\*\*\*\*

\*\*\*\*\*

.....سرخیاں.....

آخر میں اس پلیٹن کی خاص خبریں ایک بار پھر:

- ☆ پارلیمانی انتخابات کے چھٹے مرحلے کا نوٹیفکیشن جاری؛ چوتھے مرحلے کے انتخابات کیلئے درخواستیں واپس لینے کا آج آخری دن۔
- ☆ تیسرے مرحلے کے چناؤ کیلئے سیاسی جماعتوں کے جلسوں اور قائدین کے دوروں میں اضافے سے تشہیری مہم عروج پر۔
- ☆ بیڑ ضلع کے مانجڑ سبھا تعلقے میں 16 سالہ دوشیزہ کا بیاہ روکنے میں انتظامیہ کو کامیابی۔
- ☆ اور۔۔۔☆ تیر اندازی کے عالمی کپ مقابلوں کے ریکورڈز میں ہندوستانی مردوں کی شاندار کارکردگی؛ مقابلوں میں پانچ طلائی، دو نقرئی اور ایک کانسے کے تمغے جیتے۔

\*\*\*\*\*

اس کے ساتھ ہی علاقائی خبریں ختم ہوئیں۔

ان خبروں کو آپ AIR چھترپتی سمبھاجی نگر یوٹیوب چینل پر دوبارہ کسی بھی وقت سن سکتے ہیں۔

\*\*\*\*\*